



# अपना नालन्दा

नालन्दा का नंबर -1 डिजिटल अखबार


www.apnanalanda.com

## मोबाइल हैक कर साइबर ठगों ने महिला के खाते से 68 हजार उड़ाए

हरनौत (अपना नालन्दा)। साइबर अपराधियों ने एक बार फिर लोगों की डिजिटल लापरवाही का फायदा उठाते हुए स्थानीय बाजार क्षेत्र में रहने वाले एक परिवार को ठगी का शिकार बना लिया। बीच बाजार निवासी विजय जयसवाल की पत्नी अंजली जयसवाल के बैंक खाते से साइबर ठगों ने मोबाइल हैक कर 68 हजार रुपये की अवैध निकासी कर ली।

पीड़ित विजय जयसवाल ने इस संबंध में हरनौत थाना में आवेदन देकर बीएनएस एवं आईटी एक्ट की विभिन्न धाराओं के तहत मामला दर्ज कराया है। इस मामले के अनुसंधान की जिम्मेदारी थानाध्यक्ष इंस्पेक्टर मुकेश कुमार वर्मा ने स्वयं अपने हाथ में ली है।

पीड़ित के अनुसार, उनकी पत्नी ने एक मोबाइल नंबर 6370183324 पर पेटीएम सेवा बंद कराने से संबंधित जानकारी प्राप्त करने के लिए संपर्क किया था। इसी दौरान साइबर अपराधियों ने खुद को हेल्प डेस्क से जुड़ा बताकर भरोसे में लिया और मोबाइल में



एक संदिग्ध ऐप डाउनलोड करवा दिया। ऐप डाउनलोड होते ही अपराधियों ने मोबाइल का एक्सेस हासिल कर लिया। इसके बाद ठगों ने अंजली जयसवाल के मोबाइल को हैक कर उनके State Bank of India (एसबीआई) खाते से 68 हजार रुपये ट्रांसफर कर लिए। ठगी के बाद अपराधियों ने पीड़िता से दूसरे बैंक खाते की भी जानकारी मांगी, जिससे परिवार को ठगी का अहसास हुआ। घटना की जानकारी मिलते ही

परिजनों ने तत्काल थाना में शिकायत दर्ज कराई। पुलिस ने बताया कि मामले की गंभीरता से जांच की जा रही है और संबंधित मोबाइल नंबर के आधार पर साइबर अपराधियों तक पहुंचने का प्रयास किया जा रहा है। पुलिस ने आम लोगों से अपील की है कि किसी भी अनजान कॉल या ऐप डाउनलोड करने से पहले सतर्क रहें और अपनी बैंक व डिजिटल जानकारी किसी से साझा न करें।

## भीषण ठंड व कोहरे के कारण नालन्दा में कक्षा आठ तक विद्यालय बंद



बिहारशरीफ (अपना नालन्दा)। भारतीय मौसम विज्ञान विभाग के पूर्वानुमान के अनुसार नालन्दा जिले में अत्यधिक ठंड, सुबह-शाम कम तापमान तथा घने कोहरे की स्थिति बने रहने की संभावना को देखते हुए जिला प्रशासन ने एहतियाती कदम उठाए हैं। विद्यार्थियों के स्वास्थ्य एवं जीवन पर प्रतिकूल प्रभाव की आशंका के मद्देनज़र जिले के विद्यालयों एवं शैक्षणिक संस्थानों की शैक्षणिक गतिविधियों को पुनर्निर्धारित किया गया है।

इस संबंध में कुंदन कुमार, जिला दण्डाधिकारी, नालन्दा ने भारतीय नागरिक सुरक्षा संहिता 2023 की धारा-163 के तहत आदेश जारी किया है। आदेश के अनुसार नालन्दा जिले के सभी सरकारी एवं निजी विद्यालयों (प्री-स्कूल, आंगनबाड़ी केंद्र एवं कोचिंग संस्थान सहित) में कक्षा 08 तक की सभी शैक्षणिक गतिविधियों पर दिनांक 08 जनवरी 2026 तक पूर्ण प्रतिबंध लगाया गया है। वहीं कक्षा 09 एवं उससे ऊपर की कक्षाओं की शैक्षणिक गतिविधियां पूर्वाह्न 10:30 बजे से अपराह्न 03:30 बजे के बीच संचालित की जाएंगी। जिला प्रशासन ने विद्यालय प्रबंधन को निर्देश दिया है कि वे आदेश का सख्ती से अनुपालन सुनिश्चित करें।

आदेश में यह भी स्पष्ट किया गया है कि प्री-बोर्ड एवं बोर्ड परीक्षा के लिए संचालित की जाने वाली विशेष कक्षाएं एवं परीक्षाएं इस प्रतिबंध से मुक्त रहेंगी। यह आदेश दिनांक 05 जनवरी 2026 से प्रभावी होगा और 08 जनवरी 2026 तक लागू रहेगा।

जिला प्रशासन ने अभिभावकों एवं विद्यालय प्रबंधन से अपील की है कि बच्चों की सुरक्षा को प्राथमिकता देते हुए प्रशासन के निर्देशों का पालन करें। यह आदेश 04 जनवरी 2026 को जिला दण्डाधिकारी के हस्ताक्षर एवं न्यायालय की मुहर से निर्गत किया गया है।

## बेन बाजार में नकली खाद्य तेल फैक्ट्री का भंडाफोड़, भारी मात्रा में जब्ती

सुधीर कुमार

बेन (अपना नालन्दा)। गुप्त सूचना के आधार पर बेन थाना क्षेत्र अंतर्गत बेन बाजार में नकली खाद्य तेल के अवैध कारोबार का खुलासा हुआ है। रविवार को Bunge India Pvt. Ltd. के अधिकृत जांचकर्ता को सूचना मिली कि कंपनी के नाम पर GAGAN Active Refined Soybean Oil की नकली पैकिंग की जा रही है। सूचना के सत्यापन एवं आवश्यक कार्रवाई हेतु वरीय पदाधिकारियों के निर्देश पर बेन थानाध्यक्ष के नेतृत्व में पुलिस टीम का गठन किया गया। पुलिस टीम ने चिन्हित स्थान पर छापेमारी कर

मकान मालिक लखन प्रसाद (पिता—स्व. सिंह), वार्ड संख्या 08, बेन, नालन्दा के घर की विधिवत तलाशी ली। तलाशी के दौरान वहां से Adani Wilmar Limited की फॉर्च्यून रिफाईंड सोयाबीन तेल तथा Bajaj Consumer Care Limited की बजाज आलमंड ड्रॉप हेयर ऑयल सहित विभिन्न कंपनियों के नाम पर नकली तेल, खाली टिन, स्टिकर और पैकिंग सामग्री बरामद की गई।

इस संबंध में बेन थाना कांड संख्या 04/26, दिनांक 04.01.2026 को धारा 63/25 कॉपीराइट एक्ट, 1957 के तहत मामला दर्ज कर अग्रतर अनुसंधान प्रारंभ कर दिया गया है। अभियुक्तों

की गिरफ्तारी के लिए छापेमारी जारी है। बरामदगी में शामिल प्रमुख सामग्री— 15 किलोग्राम वाले नकली सोयाबीन तेल से भरे टिन, बड़ी संख्या में खाली टिन, सैकड़ों शीट में फर्जी स्टिकर, 100 एमएल की बोतलों में भरा नकली हेयर ऑयल, खाली बोतलें तथा 20 लीटर का एक गैलन नकली तेल। छापेमारी टीम में बेन थानाध्यक्ष पु.अ.नि. रविराज सिंह सहित अन्य पुलिसकर्मी शामिल थे। पुलिस के अनुसार नकली खाद्य तेल का यह नेटवर्क उपभोक्ताओं के स्वास्थ्य से गंभीर खिलवाड़ है, जिस पर सख्त कार्रवाई की जाएगी।

## शकुनी चौधरी के 90वें जन्मदिन पर पटना में भव्य समारोह का आयोजन

सुजीत कुमार

पटना (अपना नालन्दा)। बिहार के पूर्व स्वास्थ्य मंत्री, खगड़िया के पूर्व सांसद एवं समता पार्टी के संस्थापक सदस्य रहे वरिष्ठ नेता शकुनी चौधरी का 90वां जन्मदिन राजधानी पटना में श्रद्धा, उत्साह और भव्यता के साथ मनाया गया। 5-देश रत्न मार्ग स्थित उनके आवास पर आयोजित इस समारोह में हजारों शुभचिंतक, समर्थक और गणमान्य लोग उपस्थित हुए तथा उनके दीर्घायु और स्वस्थ जीवन की कामना की।

इस अवसर पर बिहार के मुख्यमंत्री नीतीश कुमार स्वयं उन्हें शुभकामनाएं देने पहुंचे। मुख्यमंत्री ने 90वें जन्मदिन के प्रतीक स्वरूप 90 दीये जलाए। इसके साथ ही 90



नारियल फोड़े गए और शांति व सद्भाव का संदेश देने के उद्देश्य से 90 कबूतर भी उड़ाए गए। पूरा वातावरण उत्सव और आत्मीयता से सराबोर रहा। समारोह में बिहार सरकार के कई मंत्री, विभिन्न

लोकसभा क्षेत्रों के सांसद, विधायक, विधान परिषद सदस्य तथा भारतीय जनता पार्टी सहित एनडीए के अनेक वरिष्ठ नेता और कार्यकर्ता बड़ी संख्या में मौजूद रहे। सभी ने श्री चौधरी के योगदान

को याद करते हुए उन्हें सम्मानपूर्वक नमन किया। बिहार के उपमुख्यमंत्री सम्राट चौधरी ने अपने पिता के लिए भावुक शब्दों में कहा कि ईश्वर से कामना है कि उनका स्नेह, आशीर्वाद और मार्गदर्शन लंबे समय तक हम सभी को मिलता रहे। उन्होंने कहा कि शकुनी चौधरी ने पहले सेना में रहकर देश की सेवा की और फिर राजनीति के माध्यम से दशकों तक बिहार की जनता के हित में कार्य किया। आज भी उनका अनुभव और विचार नई पीढ़ी के लिए प्रेरणास्रोत है। समारोह ने न केवल एक वरिष्ठ नेता के जीवन की उपलब्धियों को सम्मानित किया, बल्कि सामाजिक एकता, शांति और सद्भाव का भी मजबूत संदेश दिया।



## पावापुरी में कुम्हार प्रजापति समन्वय समिति का प्रखंड अधिवेशन, नई कार्यकारिणी निर्विरोध निर्वाचित



बिहारशरीफ (अपना नालंदा)। नालंदा जिले के पावापुरी जल मंदिर के समीप रविवार को बिहार कुम्हार प्रजापति समन्वय समिति का गिरियक प्रखंड स्तरीय अधिवेशन सह चुनाव शांतिपूर्ण एवं लोकतांत्रिक माहौल में संपन्न हुआ। इस दौरान गिरियक प्रखंड की नई कार्यकारिणी का सर्वसम्मति से गठन किया गया। चुनाव प्रक्रिया में राज कुमार पंडित को प्रखंड अध्यक्ष, सुरेंद्र पंडित को सचिव, प्रदीप कुमार बिंदु को कोषाध्यक्ष तथा दुखन पंडित को उपाध्यक्ष चुना गया। वहीं महिला इकाई में मितू देवी को अध्यक्ष, पूनम देवी को सचिव और रानी देवी को कोषाध्यक्ष पद पर निर्विरोध निर्वाचित किया गया।

कार्यक्रम के मुख्य अतिथि डॉ. अमन राज रहे। वहीं चुनाव प्रक्रिया समिति के जिला अध्यक्ष सुबोध पंडित एवं जिला सचिव संजीव कुमार बिंदू की देखरेख में पूरी कराई गई। आयोजन पूरी तरह अनुशासित और सौहार्दपूर्ण

वातावरण में संपन्न हुआ। सभा को संबोधित करते हुए जिला सचिव संजीव कुमार बिंदू ने प्रजापति समाज से संगठित रहने, शिक्षित एवं जागरूक बनने का आह्वान किया। उन्होंने कहा कि समाज की मजबूती के लिए आवश्यक है कि सभी सदस्य नियमित बैठकों में भाग लें और लिए गए निर्णयों को धरातल पर उतारें।

जिला अध्यक्ष सुबोध पंडित ने कहा कि संगठन ही समाज की सबसे बड़ी ताकत है और इसे सशक्त बनाए रखना हम सभी की जिम्मेदारी है। वहीं जिला युवा सचिव प्रवेश पंडित ने कहा कि प्रजापति समाज के साथ लगातार हो रहे उत्पीड़न के खिलाफ संगठित होकर आवाज उठाने की आवश्यकता है। इस अवसर पर संरक्षक मंगल पंडित, पूर्व जिला अध्यक्ष मोतीचंद पंडित, शंकर पंडित, सुनील पंडित, राजीव रंजन कुमार, सुजीत पंडित, मनोज पंडित, कुलदीप पंडित सहित बड़ी संख्या में समाज के लोग उपस्थित रहे।

## राष्ट्रीय युवा दिवस पर स्वामी विवेकानंद स्वास्थ्य सेवा यात्रा के तहत निःशुल्क चिकित्सा शिविर



बिहारशरीफ (अपना नालंदा)। राष्ट्रीय युवा दिवस के अवसर पर स्वामी विवेकानंद स्वास्थ्य सेवा यात्रा के अंतर्गत रविवार को बिहारशरीफ के भराव पर स्थित दुर्गा स्थान (संगत) परिसर में निःशुल्क चिकित्सा जाँच शिविर एवं स्वास्थ्य जागरूकता अभियान का आयोजन किया गया। इस शिविर का उद्देश्य जरूरतमंद, गरीब एवं असहाय लोगों को प्राथमिक स्वास्थ्य सुविधाएं उपलब्ध कराना और उन्हें स्वास्थ्य के प्रति जागरूक करना था।

शिविर में सैकड़ों लोगों की निःशुल्क स्वास्थ्य जाँच की गई। पाँच सदस्यीय चिकित्सकीय टीम द्वारा शुगर, ब्लड प्रेशर (बी.पी.), ऑक्सीजन लेवल सहित अन्य सामान्य स्वास्थ्य परीक्षण किए गए। जाँच के उपरांत मरीजों को आवश्यक परामर्श भी

दिया गया तथा स्वस्थ जीवनशैली अपनाने के लिए जागरूक किया गया।

कार्यक्रम का संचालन एवं संपूर्ण व्यवस्था भारतीय जनता पार्टी के दक्षिणी मंडल अध्यक्ष एवं पतंजलि के बीएसटी जिला प्रभारी अविनाश कुमार के मार्गदर्शन में सफलतापूर्वक संपन्न हुआ। आयोजकों ने बताया कि स्वामी विवेकानंद के विचारों से प्रेरित होकर इस स्वास्थ्य सेवा यात्रा के माध्यम से समाज के अंतिम पंक्ति में खड़े लोगों तक सेवा पहुंचाने का प्रयास किया जा रहा है।

स्थानीय लोगों ने इस पहल की सराहना करते हुए कहा कि ऐसे निःशुल्क चिकित्सा शिविर गरीब एवं जरूरतमंद लोगों के लिए अत्यंत लाभकारी सिद्ध होते हैं। आयोजकों ने भविष्य में भी इसी प्रकार के सेवा एवं जागरूकता कार्यक्रम आयोजित करने का संकल्प दोहराया।

# आयुष्मान कार्ड / AYUSHMAN CARD

## नवोदय चैरिटेबल आई हॉस्पिटल

पता :- पटेल नगर, नाला रोड, जीवन ज्योति हॉस्पिटल से 5 मकान उत्तर, बिहार शरीफ (नालंदा)

## एडवान्स फेको एण्ड लेजर सेन्टर

## आयुष्मान कार्ड द्वारा निःशुल्क आँखों का ऑपरेशन के लिए सम्पर्क करें।

**Mob.: 9771537283, 0611 2457052**

# BIG EDUCATION OFFER

**PAY 1 YEAR ANNUAL FEES  
GET 2ND YEAR EDUCATION FREE**

**BOOK + UNIFORM + TRANSPORT  
Free for First 100 Students**

PATNA BIHARSHARIF CHANDI HILSA  
 9142332144 | 9084671203 | 92791252555



## रेड क्रॉस के साप्ताहिक स्वास्थ्य जांच शिविर में 145 जरूरतमंदों को मिला लाभ



बिहारशरीफ (अपना नालंदा)। रविवार को भारतीय रेड क्रॉस सोसाइटी, जिला शाखा नालंदा के तत्वावधान में विस्तारित भवन श्रम कल्याण केंद्र मैदान में साप्ताहिक निःशुल्क स्वास्थ्य जांच शिविर का आयोजन किया गया। इस शिविर का मुख्य उद्देश्य निसहाय, गरीब एवं जरूरतमंद लोगों को गुणवत्तापूर्ण निःशुल्क स्वास्थ्य सेवाएं उपलब्ध कराना रहा। शिविर में विभिन्न विशेषज्ञ चिकित्सकों द्वारा कुल 145 मरीजों की जांच कर आवश्यक परामर्श दिया गया। शिशु रोग विशेषज्ञ डॉ. नीतीश कुमार ने 25 बच्चों की जांच की, नेत्र रोग विशेषज्ञ डॉ. अभिनव कुमार सिंह ने 45 मरीजों का नेत्र परीक्षण किया, जबकि फिजिशियन डॉ. अखिलेश कुमार ने 40 मरीजों की स्वास्थ्य जांच की। फिजियोथेरेपिस्ट डॉ. मोहम्मद शहजाद आलम ने 20 मरीजों का उपचार किया। वहीं होम्योपैथिक चिकित्सक डॉ. गौतम कुमार एवं डॉ. रितेश कुमार ने संयुक्त रूप से 20 मरीजों को परामर्श दिया। इसके

अतिरिक्त 25 लोगों की मधुमेह (शुगर) जांच भी की गई। शिविर में ऑडियोलॉजिस्ट डॉ. प्रदीप कुमार सिंह ने भी मरीजों को श्रवण संबंधी परामर्श प्रदान किया। सभी चिकित्सकों ने मरीजों की समस्याओं को गंभीरता से सुनते हुए उचित सलाह और उपचार की दिशा बताई। रेड क्रॉस सोसाइटी के सचिव राजेश कुमार, कोषाध्यक्ष अरविंद पंडित सहित कार्यकारिणी एवं आजीवन सदस्य बड़ी सक्रियता से मौजूद रहे। मनोज कुमार, प्रमोद पंडित, नागेंद्र कुमार, बृज बिहारी, राजीव कुमार, प्रो. स्वधर्म कुमार, साधु शरण प्रसाद, शंभू कुमार कश्यप, अंजना कुमारी, राकेश कुमार पंकज, एएनएम मुस्कान कुमारी, अरुण कुमार एवं संजय कुमार ने पंजीकरण, कतार प्रबंधन एवं अन्य व्यवस्थाओं में महत्वपूर्ण भूमिका निभाई। स्वास्थ्य जांच कराने आए लाभार्थियों ने रेड क्रॉस के इस प्रयास की सराहना की। आयोजकों ने बताया कि यह निःशुल्क स्वास्थ्य जांच शिविर आगे भी प्रत्येक रविवार को नियमित रूप से आयोजित किया जाता रहेगा।

## अंतरराष्ट्रीय मातृभाषा संगोष्ठी में डॉ. अंजनी कुमार सुमन को बिहार गौरव सम्मान



बिहारशरीफ (अपना नालंदा)। अंतरराष्ट्रीय लोकभाषा दिवस के अवसर पर रविवार को सार्क जर्नलिस्ट फोरम, पटना के तत्वावधान में नालंदा खुला विश्वविद्यालय परिसर में "अंतरराष्ट्रीय मातृभाषा संगोष्ठी एवं सम्मान समारोह" का भव्य आयोजन किया गया। इस अवसर पर महाबोधि महाविद्यालय (बी.एड.), नालंदा के प्राध्यापक एवं चर्चित कवि डॉ. अंजनी कुमार सुमन को साहित्य के क्षेत्र में उनके उल्लेखनीय योगदान के लिए "बिहार गौरव सम्मान" से सम्मानित किया गया। यह सम्मान नालंदा खुला विश्वविद्यालय के पूर्व कुलपति डॉ. के. सी. सिन्हा एवं ह्यूमन राइट्स टुडे के संपादक सह संस्था अध्यक्ष डॉ. शशि भूषण कुमार द्वारा संयुक्त रूप से प्रशस्ति पत्र एवं प्रतीक चिन्ह प्रदान कर दिया गया।

समारोह में देश-विदेश से आए साहित्यकारों, कवियों एवं पत्रकारों की उल्लेखनीय उपस्थिति रही। नेपाल, थाईलैंड एवं मॉरीशस से आए कई अंतरराष्ट्रीय साहित्यकारों को भी इस अवसर पर सम्मानित किया गया। डॉ. अंजनी कुमार सुमन राष्ट्रीय एवं अंतरराष्ट्रीय स्तर पर अब तक दर्जनों सम्मानों से अलंकृत हो चुके हैं। गत वर्ष उन्हें बिहार साहित्य सम्मेलन, पटना द्वारा "कुमार विमल स्मृति सम्मान" प्रदान किया गया था। उनकी प्रमुख कृतियों में प्राचीन अंग प्रदेश में तंत्रवाद, हार का उपहार, ऋतुमंजरी एवं तुम्हारे प्रेम की पंखुड़ियाँ शामिल हैं। उनकी इस उपलब्धि पर महाबोधि महाविद्यालय के प्राध्यापकों एवं साहित्यप्रेमियों ने हर्ष व्यक्त करते हुए बधाइयाँ दीं और उनके उज्ज्वल साहित्यिक भविष्य की कामना की।

Reg.- 480784  
SINCE 1983

NO BRANCH

ओम टेलर्स  
MEN'S WEAR

Specialist  
Gents Suiting Shirting  
& Suit, Sherwani

Japani Fusing Machine

www.omtailors.in  
omtailorsbihar@gmail.com  
9835487066  
मघड़ा कॉमर्शियल कॉम्प्लेक्स, एम.जी. रोड, बिहार शरीफ (नालंदा)

पता- डेज हाईट्स, डी.आर.सी.सी.मैन गेट,  
NOBEL हॉस्पिटल, राणाविगहा,  
आदर्श वाईपास थाना के पीछे,  
सिपाह मोड़, बिहार शरीफ  
(नालंदा)  
9279193287

DPRC  
डेज फिजियोथेरेपी  
एण्ड  
रिहैबिलिटेशन सेन्टर

घूटनों के दर्द, कमर दर्द, गर्दन दर्द, एवं  
मांसपेशियों के दर्द से तुरंत राहत पाएँ।

पारंपरिक फिजियोथेरेपी मशीन से अलग  
घूटनों का दर्द, कमर दर्द, गर्दन दर्द, टेंडिनाइटिस,  
मांसपेशियों का दर्द का ईलाज अब अत्याधुनिक  
Tecar Therapy द्वारा कराएँ।

बिहार शरीफ का एकमात्र अत्याधुनिक  
एवं उच्च गुणवत्ता वाली फिजियोथेरेपी केन्द्र

बिहार में पहली बार लकवा (पैरालाइसिस) के लिए आवासीय  
(IPD)/OPD फिजियोथेरेपी की सुविधा राहत दर पर उपलब्ध।

\* PHYSIO- OCCUPATIONAL THERAPY  
\* SPEECH THERAPY  
\* SPECIAL EDUCATOR, SOCIAL WORKER  
\* PROSTHETIC & ORTHOTIC PROFESSIONAL

सेवा - सम्मान - समर्पण

We Work Together



## ज्ञान दीप इंग्लिश एकेडमी ने हर्षोल्लास के साथ मनाई छठी वर्षगांठ



आर संतोष भारती

कतरीसराय (अपना नालंदा)। प्रखंड क्षेत्र के मैरा बरीठ पंचायत अंतर्गत बरीठ गांव में स्थित ज्ञान दीप इंग्लिश एकेडमी ने अपनी छठी वर्षगांठ बड़े ही हर्षोल्लास और धूमधाम के साथ मनाई। इस अवसर पर विद्यालय परिसर में उत्सव जैसा माहौल देखने को मिला। कार्यक्रम की शुरुआत विद्यालय के निर्देशक कौशलेंद्र कुमार, प्राचार्य विनोद कुमार एवं सहायक प्राचार्य निक्की कुमारी द्वारा संयुक्त रूप से दीप प्रज्वलन कर की गई।

इसके बाद बच्चों ने रंगारंग सांस्कृतिक कार्यक्रम प्रस्तुत किए, जिनमें नृत्य, गीत, वाद-विवाद प्रतियोगिता और अन्य प्रस्तुतियां शामिल थीं। बच्चों की प्रतिभा, आत्मविश्वास और मंच पर उनकी प्रभावशाली प्रस्तुति ने उपस्थित अभिभावकों व अतिथियों का मन मोह लिया। उल्लेखनीय है कि ग्रामीण क्षेत्र में अंग्रेजी शिक्षा की अलख जगाने वाला यह विद्यालय आज क्षेत्र की एक अलग पहचान बन चुका है। कमशुल्क में गुणवत्तापूर्ण शिक्षा उपलब्ध

कराना इस विद्यालय की सबसे बड़ी विशेषता है। वर्तमान समय में, जब शिक्षा को व्यवसाय का रूप दिया जा रहा है, ऐसे दौर में ज्ञान दीप इंग्लिश एकेडमी लगभग 1400 विद्यार्थियों को बेहतर शैक्षणिक वातावरण प्रदान कर रहा है। विद्यालय प्रबंधन की कड़ी मेहनत और समर्पण का ही परिणाम है कि किसान, मजदूर एवं नौकरीपेशा वर्ग के अभिभावक अपने बच्चों के उज्ज्वल भविष्य की उम्मीद के साथ यहां नामांकन करा रहे हैं। अभिभावकों का कहना है कि विद्यालय न केवल अंग्रेजी शिक्षा पर जोर देता है, बल्कि बच्चों के नैतिक, बौद्धिक एवं सांस्कृतिक विकास पर भी विशेष ध्यान देता है। कार्यक्रम में उपस्थित विशिष्ट अतिथियों ने विद्यालय की शैक्षणिक उपलब्धियों, अनुशासन एवं शिक्षा के प्रति प्रतिबद्धता की सराहना करते हुए उज्ज्वल भविष्य की शुभकामनाएं दीं। कार्यक्रम के अंत में विद्यालय प्रबंधन द्वारा सभी अतिथियों एवं अभिभावकों के प्रति आभार व्यक्त किया गया।

## भारत विकास परिषद बिहार श्री शाखा ने निशुल्क चिकित्सा जांच शिविर शुरू किया



रंजीत कुमार

बिहारशरीफ (अपना नालंदा)। सामाजिक सेवा के क्षेत्र में सक्रिय Bharat Vikas Parishad बिहार श्री शाखा द्वारा शहरवासियों के लिए निशुल्क चिकित्सा जांच शिविर का शुभारंभ किया गया। यह शिविर प्रत्येक माह के प्रथम रविवार को आयोजित किए जाने की घोषणा की गई है। रविवार को आयोजित पहले शिविर का उद्घाटन परिषद के पदाधिकारियों द्वारा फीता काटकर किया गया। कार्यक्रम में परिषद के प्रांतीय कोषाध्यक्ष प्रोफेसर रंजन आशुतोष शरण, बिहार श्री शाखा के सचिव रणजीत कुमार सिन्हा, कोषाध्यक्ष डॉ. उदय देवराजन सहित अन्य सदस्यों की उपस्थिति रही। परिषद से जुड़े वरिष्ठ शल्य चिकित्सक डॉ. बालमुकुंद द्वारा यह पहल शुरू की गई, जिसका उद्देश्य आम लोगों, विशेषकर जरूरतमंदों को निःशुल्क स्वास्थ्य सेवाएं उपलब्ध कराना है। विदित हो कि नई सराय निवासी डॉ. अखिलेश कुमार (एमबीबीएस) पिछले लगभग दो वर्षों से प्रत्येक माह के

प्रथम रविवार को निःशुल्क जांच शिविर का आयोजन करते आ रहे हैं, जिससे बड़ी संख्या में लोगों को लाभ मिल रहा है। वहीं दंत चिकित्सक डॉ. उदय देवराजन ने घोषणा की है कि वे प्रत्येक सोमवार को दांत संबंधी रोगों की निःशुल्क जांच एवं परामर्श प्रदान करेंगे। भारत विकास परिषद द्वारा समय-समय पर समाजहित में अनेक कार्यक्रम संचालित किए जाते रहे हैं। इनमें छात्रों के लिए "भारत को जानो" प्रतियोगिता, राष्ट्रीय समूह गान प्रतियोगिता, गुरु वंदन-छात्र अभिनंदन कार्यक्रम, सांस्कृतिक आयोजन, पौधारोपण, योगाभ्यास, कंबल वितरण तथा गर्मी के मौसम में पेयजल की व्यवस्था जैसे जनकल्याणकारी कार्य शामिल हैं। इस अवसर पर परिषद के सदस्य विनोद कुमार गुप्ता, विनीत कुमार, सिद्धनाथ प्रसाद, सूर्यमणि प्रसाद, डॉ. सचिन, डॉ. संतोष सहित कई अन्य सदस्य उपस्थित रहे। सभी ने इस पहल को सराहनीय बताते हुए इसे समाज के लिए अत्यंत उपयोगी बताया और भविष्य में ऐसे कार्यक्रमों को और विस्तार देने की आवश्यकता पर बल दिया।

6202747592 Prop.- Bhushan Mahto

**CHACHA BHATIJA**

Best Food

**Cafe & Dhaba**

LUPI CHOKHA  
सिद्धि चोखा

Add:- Ashanagar Bypass 17 No- Road, Near- TATA Showroom, Bihar Sharif (Nalanda) - 803118

An ISO 9001 : 2015 Certified School

Aff. No. : 330810  
School No. : 65808

Run & Managed By : Daffodil Educational & Welfare Trust

**DAFFODIL PUBLIC SCHOOL**

Affiliated to CBSE (New Delhi)

**ADMISSION OPEN FOR NEW SESSION**

Nur. to XII

06112-295052, 358719 8271881878, 9341020929, 7367882350

Shri Satishan, Mangalasthan Road, South of Bharat Gas Godown, Bihar Sharif, Nalanda



## राजगीर में नवोदय विद्यार्थियों की IIT-JEE और NEET सफलता पर सम्मान समारोह



संजय कुमार

बिहारशरीफ (अपना नालंदा)। Ex Navodayan Foundation (ENF) एवं Tata AIG General Insurance Company Ltd. के CSR (Education Theme) के सहयोग से संचालित सेंटर ऑफ एक्सीलेंस (CoE), पीएम श्री स्कूल Jawahar Navodaya Vidyalaya Rajgir के विद्यार्थियों की IIT-JEE एवं NEET में ऐतिहासिक सफलता के उपलक्ष्य में 3 जनवरी 2026 को राजगीर अंतरराष्ट्रीय कन्वेंशन सेंटर में भव्य सम्मान समारोह का आयोजन किया गया। समारोह में विद्यार्थियों, अभिभावकों, शिक्षकों और गणमान्य अतिथियों की उपस्थिति में इस उपलब्धि का उत्सव मनाया गया। कार्यक्रम में बताया गया कि वर्ष 2025 के परिणामों में CoE राजगीर से 16 विद्यार्थियों का चयन देश के प्रतिष्ठित IIT संस्थानों—IIT बॉम्बे, IIT दिल्ली, IIT कानपुर, IIT गुवाहाटी, IIT पटना, IIT वाराणसी (बीएचयू) और IIT खड़गपुर—में हुआ। इसके अतिरिक्त 18 विद्यार्थियों ने NIT, 2 ने IIIT, 2 ने AIIMS तथा 13 विद्यार्थियों ने विभिन्न सरकारी मेडिकल कॉलेजों में प्रवेश प्राप्त किया। सरकारी विद्यालय आधारित शैक्षणिक पहल के लिए यह उपलब्धि ऐतिहासिक और प्रेरणादायक मानी जा रही है।

समारोह के मुख्य अतिथि कुंदन कुमार, आईएएस, जिलाधिकारी, नालंदा रहे। उनके साथ मंच पर एन.सी. कर, सहायक आयुक्त, नवोदय विद्यालय समिति क्षेत्रीय कार्यालय पटना; देवांग पंड्या, वाइस प्रेसिडेंट एवं लीड—CSR व सरटेनेबिलिटी, Tata AIG; आशीष कुमार, बिहार राज्य प्रमुख—हाई ऑपरेटिविटी मार्केट, Tata AIG तथा नागेन्द्र सिंह, प्रबंध न्यासी, Ex Navodayan Foundation उपस्थित रहे।

कार्यक्रम की मेज़बानी धर्मेन्द्र सिंह (न्यासी), कन्हैया सिंह (CEO), अम्बुज तिवारी (सीनियर प्रोग्राम मैनेजर) एवं पीएम JNV राजगीर की टीम ने की। समारोह में बिहार, पश्चिम बंगाल एवं झारखंड से आए चयनित छात्र-छात्राएं, उनके अभिभावक, शिक्षकगण एवं CoE के

संकाय सदस्य बड़ी संख्या में शामिल हुए। चयनित विद्यार्थियों को मंच पर सम्मानित किया गया तथा सांस्कृतिक प्रस्तुतियों ने कार्यक्रम को जीवंत बनाया।

अपने संबोधन में नागेन्द्र सिंह ने बताया कि ENF की स्थापना वर्ष 2016 में आईआईटी एवं मेडिकल संस्थानों से जुड़े शिक्षाविदों और पूर्व नवोदय विद्यार्थियों द्वारा की गई थी, जिसका उद्देश्य सरकारी विद्यालयों के मेधावी व जरूरतमंद विद्यार्थियों—विशेषकर बालिकाओं—को निःशुल्क एवं गुणवत्तापूर्ण मार्गदर्शन प्रदान करना है। उन्होंने बताया कि CoE राजगीर की शुरुआत 2021 में Tata AIG के CSR शिक्षा सहयोग से हुई, जहां अनुभवी शिक्षक विद्यार्थियों को सतत मार्गदर्शन देते हैं। मुख्य अतिथि कुंदन कुमार, आईएएस ने विद्यार्थियों और अभिभावकों को बधाई देते हुए नालंदा की विश्व शिक्षा में ऐतिहासिक भूमिका का उल्लेख किया। उन्होंने कहा कि विकसित भारत 2047 के लक्ष्य को प्राप्त करने में आज के विद्यार्थियों की भूमिका निर्णायक होगी और अभिभावकों से बच्चों में स्वतंत्र सोच, नवाचार और राष्ट्र निर्माण की भावना को प्रोत्साहित करने का आह्वान किया।

देवांग पंड्या ने बताया कि Tata AIG CSR के अंतर्गत शिक्षा सहित कई सामाजिक पहलों का संचालन कर रही है, जिनमें बिहार प्रमुख फोकस क्षेत्र है। उन्होंने टाटा समूह की दीर्घ सामाजिक परंपरा का उल्लेख करते हुए नवोदय विद्यालयों की शैक्षणिक व्यवस्था की सराहना की। श्री एन.सी. कर ने CoE की सफलता पर गर्व व्यक्त करते हुए चयनित विद्यार्थियों को भविष्य में अन्य छात्रों का मार्गदर्शन करने के लिए प्रेरित किया। कार्यक्रम के दौरान IIT खड़गपुर के छात्र जय ने अपनी प्रेरक सफलता-कथा साझा की। अंत में कन्हैया सिंह के धन्यवाद ज्ञापन के साथ समारोह का समापन हुआ। यह आयोजन सरकारी संस्थानों, कॉर्पोरेट CSR और सामाजिक संगठनों के प्रभावी सहयोग से उज्ज्वल भविष्य निर्माण का सशक्त उदाहरण बनकर उभरा।



## देवी स्थान परिसर में निःशुल्क स्वास्थ्य जांच शिविर, 200 से अधिक लोगों को मिला लाभ



बिहारशरीफ (अपना नालंदा)। रविवार को श्री देवी मां मंदिर न्यास समिति, हडिया पोखर शेखाना, बिहारशरीफ एवं स्वामी विवेकानंद स्वास्थ्य सेवा यात्रा के संयुक्त तत्वावधान में देवी स्थान परिसर में निःशुल्क चिकित्सा जांच शिविर सह स्वास्थ्य जागरूकता अभियान का आयोजन किया गया। इस शिविर का उद्देश्य आमजन, विशेषकर गरीब एवं जरूरतमंद लोगों को सुलभ स्वास्थ्य सुविधाएं उपलब्ध कराना था। शिविर का उद्घाटन मुख्य अतिथि डॉ. धनंजय कुमार देव, सामाजिक कार्यकर्ता एवं जदयू नालंदा के मुख्य प्रवक्ता तथा मंदिर न्यास समिति के अध्यक्ष भोला शंकर प्रसाद ने संयुक्त रूप से किया। इस अवसर पर एक एमबीबीएस चिकित्सक डॉ. वीरेंद्र कुमार, चार प्रशिक्षु एमबीबीएस चिकित्सक एवं एक कंपाउंडर की टीम ने अपनी सेवाएं दीं। शिविर में करीब 150 से 200 लोगों ने स्वास्थ्य जांच कराई। मरीजों की

शुगर, ब्लड प्रेशर, ऑक्सीजन स्तर सहित सामान्य स्वास्थ्य परीक्षण किए गए तथा आवश्यक दवाओं का निःशुल्क वितरण भी किया गया। लोगों को स्वास्थ्य के प्रति जागरूक करते हुए नियमित जांच और संतुलित जीवनशैली अपनाने की सलाह दी गई। कार्यक्रम की अध्यक्षता न्यास समिति के सचिव श्री पिंटू कुमार ने की। उन्होंने कहा कि मंदिर न्यास समिति आगे भी इस प्रकार के जनहितकारी स्वास्थ्य शिविरों का आयोजन करती रहेगी। इस मौके पर न्यास समिति के उपाध्यक्ष उज्ज्वलानंद गिरी, प्रकाश गुप्ता, निशांत गुप्ता, गौरव कुमार, सिद्धांत कुमार, आदित्य कुमार, विकास कुमार वर्मा सहित कई गणमान्य लोग उपस्थित रहे।

उल्लेखनीय है कि यह शिविर बिहार राज्य धार्मिक न्यास परिषद में निबंधित मंदिर परिसर में आयोजित किया गया, जिसे स्थानीय लोगों ने एक सराहनीय और जनकल्याणकारी पहल बताया।



## Disciple Convent School

Estd. 2023

# SCHOOL ADMISSION OPEN 2026

नामांकन प्रारंभ है

Play to VIII

### Why Choose Us? (सरकार द्वारा मान्यता प्राप्त संस्थान)

- अनुभवी एवं योग्य शिक्षक
- कमजोर बच्चों के लिए अतिरिक्त कक्षाएं
- Computer की व्यवस्था
- TRANSPORT की सुविधा
- School में अलग - अलग क्लब की सुविधा

#### Educational and Recreational Facilities

- Modern classrooms and tech integration
- Art room, music rooms, and library access
- CCTV and WiFi enabled Campus

## ENROLL TODAY

Director

7979055154

Bich Bazar Silao

Sunny Kumar B.tech(CS),SSB



## कीचड़ और अव्यवस्था की मार: राजगीर बस स्टैंड बना पर्यटन विकास पर सवाल



राजेश कुमार गौतम

नालंदा (अपना नालंदा)। एक ओर बिहार सरकार ऐतिहासिक एवं धार्मिक नगरी राजगीर को अंतरराष्ट्रीय पर्यटन मानचित्र पर स्थापित करने के लिए करोड़ों रुपये खर्च कर रही है, वहीं दूसरी ओर राजगीर का मुख्य बस स्टैंड बदहाली, गंदगी और कीचड़ में डूबा हुआ नजर आ रहा है। यह स्थिति न केवल प्रशासनिक लापरवाही को उजागर करती है, बल्कि सरकार के पर्यटन विकास के दावों पर भी बड़ा प्रश्नचिह्न खड़ा करती है। बीते कई महीनों से राजगीर बस स्टैंड की हालत लगातार खराब बनी हुई है। हल्की बारिश होते ही पूरा परिसर कीचड़ में तब्दील हो जाता है। जगह-जगह पानी जमा रहने से यात्रियों को बस तक पहुंचने में भारी परेशानी का सामना करना पड़ता है। न तो समुचित जलनिकासी की व्यवस्था है और न ही फर्श का पक्कीकरण किया गया है। परिणामस्वरूप यात्रियों को कीचड़ में फिसलते हुए बस पकड़नी पड़ रही है। इन दिनों पर्यटन सीजन अपने चरम पर है। देश के विभिन्न राज्यों के अलावा विदेशों से भी बड़ी संख्या में पर्यटक राजगीर पहुंच रहे हैं। बस स्टैंड ही वह पहला स्थल है, जहां से सैलानी रोपवे, विश्व शांति स्तूप, जू सफारी, नेचर सफारी, गर्म कुंड, घोड़ा कटोरा और अन्य प्रमुख पर्यटन स्थलों की ओर रवाना होते हैं। ऐसे में बस स्टैंड की यह दुर्दशा पर्यटकों पर बेहद नकारात्मक प्रभाव डाल रही है। कई पर्यटकों का कहना है कि कीचड़ में चलते हुए उनके कपड़े और जूते

खराब हो जाते हैं, जिससे उनकी यात्रा का अनुभव खराब हो रहा है। स्थानीय नागरिकों का कहना है कि यह दृश्य मुख्यमंत्री नीतीश कुमार द्वारा नालंदा और राजगीर के विकास को लेकर दिखाई जा रही प्रतिबद्धता पर सीधा सवाल खड़ा करता है। बस स्टैंड की बदहाली देखकर कई पर्यटक निराश और नाराज नजर आते हैं, जो यहां से गलत संदेश लेकर लौटते हैं। इससे न केवल राजगीर, बल्कि पूरे बिहार की छवि देश-विदेश में प्रभावित हो रही है। गौरतलब है कि वर्तमान में बिहार सरकार में ग्रामीण विकास मंत्री एवं नालंदा के विधायक श्रवण कुमार हैं। इसके बावजूद राजगीर जैसे महत्वपूर्ण पर्यटन स्थल के बस स्टैंड की उपेक्षा होना बेहद दुर्भाग्यपूर्ण है। नगर परिषद राजगीर की कार्यप्रणाली पर भी गंभीर सवाल उठ रहे हैं। स्थानीय लोगों का आरोप है कि संबंधित अधिकारी न तो नियमित निरीक्षण करते हैं और न ही सफाई व मरम्मत को लेकर कोई ठोस कदम उठा रहे हैं। नगरवासियों ने चेतावनी दी है कि यदि शीघ्र ही बस स्टैंड की सफाई, समतलीकरण, जलनिकासी और पक्की व्यवस्था नहीं की गई, तो इसका सीधा असर पर्यटन और स्थानीय रोजगार पर पड़ेगा। लोगों ने नगर परिषद, जिला प्रशासन और राज्य सरकार से मांग की है कि राजगीर बस स्टैंड को पर्यटन के अनुरूप सुव्यवस्थित किया जाए, ताकि इस ऐतिहासिक नगरी की गरिमा और पहचान बनी रह सके।

## किशोरी को बहला-फुसलाकर भगाने के मामले में आरोपी पर एफआईआर दर्ज

हरनौत (अपना नालंदा)। नालंदा जिले के हरनौत प्रखंड अंतर्गत चैरो ओपी क्षेत्र के एक गांव से किशोरी को बहला-फुसलाकर भगा ले जाने का मामला सामने आया है। लापता किशोरी के पिता की तहरीर पर पुलिस ने नामजद आरोपी के विरुद्ध प्राथमिकी दर्ज कर जांच शुरू कर दी है। प्राप्त जानकारी के अनुसार पीड़िता बीते 10 दिसंबर से घर से लापता है। परिजनों का आरोप है कि वह बिना बताए घर से लगभग 50 हजार रुपये नकद, एक भर सोने का झुमका तथा छह भर चांदी की सिकड़ी लेकर चली गई। इस मामले में पीड़िता के पिता ने नूरसराय थाना क्षेत्र के कैडी गांव निवासी दाशो पासवान के पुत्र सन्नी कुमार को आरोपी बनाया है। आरोप है कि सन्नी कुमार ने किशोरी को बहला-फुसलाकर अपने साथ भगा लिया। परिजनों ने यह भी बताया कि इससे पहले भी

आरोपी एक-दो बार युवती को अपने साथ ले गया था, हालांकि उस समय उसे वापस घर पहुंचा दिया गया था। बताया गया कि आरोपी युवती से मोबाइल फोन पर बातचीत भी करता था। पुलिस ने मामले की गंभीरता को देखते हुए प्राथमिकी दर्ज कर ली है। केस के अनुसंधान की जिम्मेदारी चैरो ओपी में तैनात एसआई मृत्युंजय कुमार को सौंपी गई है। एसआई ने बताया कि मामले की तकनीकी जांच की जा रही है और कॉल डिटेल रिकॉर्ड (सीडीआर) से संबंधित आवश्यक जानकारियां जुटाई जा रही हैं। उन्होंने यह भी कहा कि आरोपी और किशोरी के बीच पारिवारिक रिश्तेदारी बताई जा रही है, जिसकी भी जांच की जा रही है। फिलहाल पुलिस पूरे मामले की हर पहलु से जांच कर रही है और किशोरी की बरामदगी के प्रयास तेज कर दिए गए हैं।

## आंगनबाड़ी सहायिका का 14 वर्षीय पुत्र रहस्यमय ढंग से लापता, थाने में एफआईआर

हरनौत (अपना नालंदा)। स्थानीय प्रखंड के बसनियावां पंचायत अंतर्गत तिस्करबा गांव से एक 14 वर्षीय नाबालिग बालक के लापता होने का मामला रविवार को सामने आया है। लापता बालक की पहचान तिस्करबा गांव निवासी संजय प्रसाद उर्फ झींगन महतो के पुत्र सुमित कुमार के रूप में हुई है। सुमित की माता रूबी देवी गांव के ही एक आंगनबाड़ी केंद्र में सहायिका के पद पर कार्यरत हैं। परिजनों के अनुसार, सुमित नौवीं कक्षा का छात्र है और एकंगरसराय बाजार स्थित सुखदेव एकेडमी +2 हाई स्कूल में पढ़ाई करता था। पढ़ाई के लिए वह पिछले करीब डेढ़ वर्ष से एकंगरसराय बाजार क्षेत्र में स्कूल के पास किराए के मकान में रह रहा था। उसके साथ उसका चचेरा भाई अमित कुमार भी रहता था। सुमित वहीं रहकर ट्यूशन भी करता था। रूबी देवी ने बताया कि रविवार की सुबह सुमित अचानक लापता हो गया। काफी देर तक उसके नहीं लौटने पर परिजनों ने रिश्तेदारों एवं एकंगरसराय बाजार क्षेत्र में उसकी खोजबीन की, लेकिन कहीं भी उसका पता नहीं चल सका। मोबाइल फोन से संपर्क करने का भी प्रयास किया गया, पर कोई जानकारी नहीं मिल पाई। थक-हारकर परिजन मामले की सूचना देने



थाना पहुंचे, जहां लापता बालक को लेकर प्राथमिकी दर्ज कराने की प्रक्रिया शुरू की गई। पुलिस ने मामले को गंभीरता से लेते हुए जांच प्रारंभ कर दी है और बालक की तलाश के लिए संभावित स्थानों पर छानबीन की जा रही है। परिजनों ने आम लोगों से भी अपील की है कि यदि किसी को सुमित कुमार के बारे में कोई जानकारी मिले, तो तुरंत पुलिस या परिवार को सूचित करें। नाबालिग के लापता होने से परिवार का रो-रोकर बुरा हाल है।

## बेन थाना पुलिस ने फरार वारंटियों सहित कई अभियुक्तों को किया गिरफ्तार

सुधीर कुमार

बेन (अपना नालंदा)। थाना क्षेत्र में लंबित मामलों में वांछित अभियुक्तों के खिलाफ कार्रवाई करते हुए बेन थाना पुलिस ने फरार वारंटियों सहित कई अभियुक्तों को गिरफ्तार कर न्यायिक हिरासत में भेज दिया। यह कार्रवाई पुलिस अवर निरीक्षक रवि प्रताप सिंह के नेतृत्व में दल-बल के साथ की गई। पुलिस के अनुसार, पूर्व से फरार चल रहे वारंटी रंजीत गोप (40 वर्ष), पिता—बिजेंद्र गोप तथा संजय यादव (50 वर्ष), पिता—चंद्रिका यादव, दोनों ग्राम भगवानपुर, थाना बेन, जिला नालंदा के निवासी हैं। दोनों को उनके घर से गिरफ्तार कर विधिसम्मत प्रक्रिया के बाद न्यायिक हिरासत में भेजा गया। इसके अलावा कांड संख्या 2/26, दिनांक 03 जनवरी 2026 के अंतर्गत नामजद अभियुक्त उपेंद्र कुमार उर्फ ओम राज (33 वर्ष), पिता—कृष्ण देव प्रसाद; सनी कुमार (20 वर्ष), पिता—भूषण राम उर्फ डोमा; भूषण राम उर्फ डोमा (

42 वर्ष), पिता—विलास राम तथा परशुराम चौहान (57 वर्ष), पिता—भुवनेश्वर चौहान, सभी ग्राम वासवन बीघा, थाना बेन के निवासी हैं। इन सभी अभियुक्तों को गिरफ्तार कर न्यायिक हिरासत में भेजा गया है। वहीं कांड संख्या 3/26, दिनांक 03 जनवरी 2026 के तहत अभियुक्त राजेश कुमार (26 वर्ष), पिता—तेजू चौहान; साजू चौहान (33 वर्ष), पिता—कृष्णा चौहान तथा तेजू चौहान (46 वर्ष), पिता—कृष्णा चौहान को थाना परिसर से गिरफ्तार किया गया। आवश्यक कागजी कार्रवाई पूरी करने के बाद तीनों को भी न्यायिक हिरासत में भेज दिया गया। थाना पुलिस ने बताया कि क्षेत्र में विधि-व्यवस्था बनाए रखने तथा अपराध नियंत्रण के लिए ऐसे अभियानों को आगे भी जारी रखा जाएगा। पुलिस ने आम लोगों से अपील की है कि किसी भी आपराधिक गतिविधि की सूचना तुरंत थाना को दें, ताकि समय पर कार्रवाई सुनिश्चित की जा सके।

## बिहार की बेटियों पर टिप्पणी को कांग्रेस ने बताया शर्मनाक, माफी की मांग

बिहारशरीफ (अपना नालंदा)। नालंदा जिला कांग्रेस कमेटी के अध्यक्ष नरेश प्रसाद अकेला ने उत्तराखंड के एक भाजपा मंत्री से जुड़े मामले को लेकर कड़ी प्रतिक्रिया दी है। उन्होंने कहा कि उत्तराखंड की भाजपा मंत्री रेखा गुप्ता के पति गिरधारी लाल साहू द्वारा बिहार की बेटियों के संबंध में की गई कथित टिप्पणी बेहद आपत्तिजनक, निंदनीय और शर्मनाक है। नरेश प्रसाद अकेला ने कहा कि बिहार की बेटियों को लेकर इस तरह की घटिया सोच न केवल महिलाओं का अपमान है, बल्कि पूरे बिहार की अस्मिता पर आघात है। उन्होंने और पार्टी इस मुद्दे को मजबूती से उठाती रहेगी।

आरोप लगाया कि भाजपा नेताओं से जुड़े लोगों द्वारा बार-बार महिलाओं और बेटियों को लेकर असंवेदनशील बयान दिए जाते रहे हैं, जो उनकी मानसिकता को उजागर करता है। कांग्रेस जिला अध्यक्ष ने मांग की कि भारतीय जनता पार्टी को अविलंब बिहार की बेटियों से सार्वजनिक रूप से माफी मांगनी चाहिए। साथ ही उन्होंने कहा कि ऐसे बयानों पर सिर्फ राजनीतिक बयानबाजी नहीं, बल्कि ठोस कार्रवाई की आवश्यकता है, ताकि भविष्य में कोई भी इस तरह की टिप्पणी करने से पहले सौ बार सोचे।



## कड़ाके की ठंड में शिवाजी एकता मंच फाउंडेशन ने जरूरतमंदों को बांटे कंबल



सुजीत कुमार

पटना (अपना नालंदा)। भीषण ठंड को देखते हुए शिवाजी एकता मंच फाउंडेशन की ओर से यारपुर स्थित सलम एरिया में निशुल्क कंबल वितरण कार्यक्रम का आयोजन किया गया। इस मानवीय पहल के तहत सैकड़ों गरीब, असहाय एवं जरूरतमंद लोगों के बीच कंबल वितरित किए गए, जिससे उन्हें ठंड से राहत मिल सके। फाउंडेशन के संचालक नीरज कुमार ने बताया कि ठंड के मौसम में झुग्गी-झोपड़ी एवं सड़ककिनारे रहने वाले लोगों को सबसे अधिक कठिनाइयों का सामना करना पड़ता है। इसी को ध्यान में रखते हुए सलम एरिया में जरूरतमंदों को चिन्हित कर कंबल वितरण किया गया, ताकि कोई भी व्यक्ति ठंड के कारण परेशान न हो। उन्होंने कहा कि

फाउंडेशन का उद्देश्य समाज के अंतिम पंक्ति में खड़े लोगों तक मदद पहुंचाना है और आगे भी इस तरह के सामाजिक कार्य लगातार जारी रहेंगे।

कंबल वितरण कार्यक्रम के दौरान स्थानीय लोगों में खुशी और संतोष का माहौल देखने को मिला। लाभार्थियों ने फाउंडेशन के इस प्रयास की सराहना करते हुए धन्यवाद ज्ञापित किया।

इस अवसर पर अभय कुमार, चंद्र प्रकाश सिंह, राजू तिवारी, टुनटुन सिंह, बंटी जी, सुनील कुमार, उमेश सिंह, सुनील सहाय, मुकेश, मनीष सहित फाउंडेशन से जुड़े अन्य सामाजिक कार्यकर्ता भी मौजूद रहे, जिन्होंने कार्यक्रम को सफल बनाने में सहयोग

## शिक्षक नेता बृजनंदन शर्मा के निधन पर राजद नेताओं ने जताया गहरा शोक

सुजीत कुमार

पटना (अपना नालंदा)। शिक्षक नेता बृजनंदन शर्मा के निधन पर राष्ट्रीय जनता दल परिवार की ओर से गहरी शोक संवेदना व्यक्त की गई है। राष्ट्रीय जनता दल के राष्ट्रीय अध्यक्ष लालू प्रसाद यादव, पूर्व मुख्यमंत्री राबड़ी देवी, नेता प्रतिपक्ष तेजस्वी प्रसाद यादव सहित पार्टी के वरिष्ठ नेताओं ने उनके निधन को शिक्षा जगत के लिए अपूरणीय क्षति बताया। शोक संदेश में नेताओं ने कहा कि बृजनंदन शर्मा ने अपने पूरे जीवन में शिक्षकों के अधिकार, सम्मान और हितों के लिए निरंतर संघर्ष किया। संगठन के माध्यम से उन्होंने राज्यभर के शिक्षकों को एकजुट कर एक सशक्त मंच खड़ा किया और अपनी अलग पहचान बनाई। उनका योगदान लंबे समय तक याद किया जाएगा।

शोक व्यक्त करने वालों में राजद के प्रदेश अध्यक्ष मंगनी लाल मंडल, राष्ट्रीय उपाध्यक्ष जगदानंद सिंह एवं उदय नारायण चौधरी, राष्ट्रीय प्रधान महासचिव अब्दुल बारी सिद्दीकी, राष्ट्रीय महासचिव जयप्रकाश नारायण यादव, भोला यादव, सैयद फैसल अली, बिनु यादव, राष्ट्रीय मुख्य प्रवक्ता प्रो. मनोज कुमार झा, सांसद सुरेंद्र प्रसाद यादव, संजय यादव, पूर्व मंत्री अशोक कुमार



सिंह ; आलोक कुमार मेहता, शिवचंद्र राम, प्रधान महासचिव रणविजय साहू, प्रदेश मुख्य प्रवक्ता शक्ति सिंह यादव, प्रदेश प्रवक्ता एजाज अहमद, विधायक राहुल कुमार शर्मा, सूबेदार दास, पूर्व विधायक सुदय यादव, सतीश कुमार दास, शिक्षक प्रकोष्ठ के प्रदेश अध्यक्ष कुमार राय, प्रदेश महासचिव डॉ. कुमार चंद्रदीप यादव सहित अन्य नेताओं के नाम शामिल हैं। सभी नेताओं ने ईश्वर से प्रार्थना की कि दिवंगत आत्मा को शांति प्रदान करें और शोकाकुल परिवार को इस कठिन समय में दुख सहने की शक्ति दें।

## सरस मेला समापन, 28 करोड़ से अधिक कारोबार से ग्रामीण उद्यमिता को नई पहचान



सुजीत कुमार

पटना (अपना नालंदा)। ग्रामीण उद्यमिता को बढ़ावा देने के उद्देश्य से 12 दिसंबर से 4 जनवरी तक आयोजित बिहार सरस मेला का रविवार को भव्य समापन हो गया। यह मेला ग्रामीण विकास विभाग के तत्वावधान में जीविका द्वारा गांधी मैदान में 24 दिनों तक आयोजित किया गया, जिसमें देशभर से आए ग्रामीण शिल्पकारों और महिला उद्यमियों ने अपने उत्पादों का प्रदर्शन किया। समापन समारोह में बिहार सरकार के ग्रामीण विकास मंत्री श्रवण कुमार मुख्य अतिथि के रूप में उपस्थित रहे। मंत्री ने मेला परिसर का भ्रमण कर ग्रामीण महिलाओं द्वारा निर्मित उत्पादों की सराहना की और इसे ग्रामीण अर्थव्यवस्था को सशक्त करने वाला मंच बताया। मुख्य मंच पर ग्रामीण विकास विभाग के प्रधान सचिव पंकज कुमार ने मंत्री का पुष्पगुच्छ देकर स्वागत किया। स्वागत संबोधन जीविका की अपर मुख्य कार्यपालक पदाधिकारी

अमिलाषा कुमारी शर्मा ने किया। कार्यक्रम में महिला उद्यमियों प्रेमलता देवी (बिहार) एवं रहनुमा (उत्तर प्रदेश) ने अपने संघर्ष और सफलता की प्रेरक कहानियां साझा कीं। इसके बाद सर्वश्रेष्ठ बिक्री करने वाली महिला उद्यमियों को प्रशस्ति पत्र व मोमेंटो देकर सम्मानित किया गया।

प्रधान सचिव पंकज कुमार ने कहा कि जीविका दीदियों की सफलता की चर्चा अब राष्ट्रीय स्तर पर हो रही है। वहीं मंत्री श्रवण कुमार ने कहा कि मुख्यमंत्री महिला रोजगार योजना और सतत जीविकोपार्जन योजना से महिलाएं आत्मनिर्भर बन रही हैं। आंकड़ों के अनुसार, 24 दिनों में लगभग 28 करोड़ 52 लाख रुपये से अधिक का कारोबार हुआ और करीब 18 लाख आगंतुक मेला देखने पहुंचे। मेले में बिहार के सभी 38 जिलों सहित देश के 25 राज्यों की सहभागिता रही, जिससे सरस मेला राष्ट्रीय पहचान के रूप में स्थापित हुआ।

## मगही मगध की शान, हमारी पहचान, इसे मिलना चाहिए सम्मान : डॉ. संतोष



पटना (अपना नालंदा)। मगही भाषा को संवैधानिक मान्यता दिलाने की दिशा में एक महत्वपूर्ण पहल करते हुए मगही मगध नागरिक संघ के प्रतिनिधिमंडल ने बिहार सरकार के मंत्री एवं एनडीए के घटक दल हिंदुस्तानी आवाम मोर्चा के राष्ट्रीय अध्यक्ष डॉ. संतोष कुमार सुमन से शिष्टाचार मुलाकात की। इस दौरान संघ की ओर से मगही भाषा को संविधान की आठवीं अनुसूची में शामिल करने सहित पांच सूत्री मांगों का ज्ञापन सौंपा गया।

संघ के राष्ट्रीय अध्यक्ष पारस सिंह एवं महासचिव उदय शर्मा ने मंत्री का फूलों का गुलदस्ता भेंट कर भव्य स्वागत किया। मुलाकात के दौरान मंत्री डॉ. संतोष कुमार सुमन ने मगही अंदाज में कहा कि "मगही मगध की शान है, हमारी पहचान है, और इसे सम्मान मिलना ही चाहिए।" उन्होंने कहा कि मगही मगध नागरिक संघ देशभर में, विशेषकर बंगाल से लेकर अन्य राज्यों तक, मगही भाषा और संस्कृति की खुशबू फैला रहा

है, जो सराहनीय और अनुकरणीय प्रयास है। मंत्री ने यह भी कहा कि उनकी पार्टी के संरक्षक और केंद्रीय मंत्री जीतन राम मांझी सदन हो या जनसभा, हर मंच पर अपनी मातृभाषा मगही में ही बात रखते हैं और मगही आंदोलन के हमेशा समर्थक रहे हैं। उन्होंने आश्वासन दिया कि मगही भाषा को संवैधानिक दर्जा दिलाने के लिए राष्ट्रपति और प्रधानमंत्री को पत्र लिखकर ध्यान आकृष्ट करेंगे तथा संघ के प्रतिनिधिमंडल के साथ इस मांग को लेकर आगे भी प्रयास करेंगे।

इस अवसर पर मंत्री की पत्नी एवं इमामगंज की विधायक दीपा मांझी ने भी इस मुहिम का समर्थन किया। संघ के अध्यक्ष पारस सिंह ने कहा कि यह मुलाकात अत्यंत सार्थक रही और आने वाले समय में मगही आंदोलन के लिए सकारात्मक परिणाम की उम्मीद जगी है। मौके पर सहनवाज खान, पन्नालाल, अशोक मांझी, समीमा नशरीन सहित कई लोग उपस्थित थे।





# अपना नालन्दा

अपना शहर, अपना खबर


## नालन्दा का नंबर 1 अखबार



अपना नालन्दा में विज्ञापन देकर  
अपने व्यवसाय को दे नई पहचान

## नालन्दा की जनता की आवाज

अपने क्षेत्र की खबर भेजने  
ओर विज्ञापन देने के लिए संपर्क करें।



9031468165  
9608311251

अपना नालन्दा  
नालन्दा की जनता की आवाज